

ماحول کی آلودگی



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:

- آلودگی کی تعریف، اس کی اقسام اور تدارک کے بارے میں آگاہ ہوں۔
- اپنی ذات اور ماحول سے متعلق مسائل و امور پر درخواست لکھ سکیں۔



آج کل پوری دنیا ماحول کی آلودگی کے مسئلے سے دوچار ہے۔ ماحول کیا ہے؟ ہمارے ارد گرد موجود تمام جاندار اور بے جان چیزیں ہمارا ماحول ہے۔ انسان بھی اسی ماحول کا حصہ ہے۔

قدرت نے ماحول کی تمام اشیا میں ایک توازن قائم کیا ہے۔ ماحول کی تمام اشیا کا ایک دوسرے سے گہرا تعلق ہے۔ بعض انسانی سرگرمیاں قدرت کے اس توازن کو بگاڑ دیتی ہیں۔ اس سے ماحول میں موجود تمام جاندار اور بے جان چیزیں متاثر ہوتی ہیں۔ ان میں ایسی تبدیلیاں واقع ہوتی ہیں۔ جو مضر ہوتی ہیں۔ یہ مضر تبدیلیاں ماحول کی آلودگی کہلاتی ہیں۔

ماحول کی آلودگی کئی طرح کی ہوتی ہے مثلاً ہوا کی آلودگی، پانی کی آلودگی، زمین کی آلودگی، آواز کی آلودگی (شور) وغیرہ۔ ہوا، پانی اور زمین میں سے کوئی ایک بھی آلودہ ہو تو دوسری کو بھی آلودہ کر دیتی ہے۔

کارخانوں، فیکٹریوں، ہسپتالوں اور رہائشی علاقوں سے گنداپانی اور زہریلے مادے نڈی، نالوں اور دریاؤں میں بہا دیے جاتے ہیں۔ اس سے نڈی نالوں اور دریاؤں کا پانی آلودہ ہو جاتا ہے۔ آبی حیات متاثر ہوتی ہے۔ اس گندے پانی کی وجہ سے زیر زمین پانی بھی آلودہ ہو جاتا ہے۔ انسان یہ آلودہ پانی پی کر اسہال، ہیضے، یرقان، پولیو اور ٹائیفائیڈ جیسی بیماریوں میں مبتلا ہو جاتے ہیں۔ پیٹ کی زیادہ تر بیماریاں آلودہ پانی کے استعمال سے پیدا ہوتی ہیں۔

گھریلو استعمال میں آنے والے مرکبات جیسے صابن، شیمپو، واشنگ پوڈر، پلاسٹک کے تھیلے اور کارخانوں سے خارج ہونے والا ٹھوس فضلہ، زمین کی آلودگی کا باعث بنتا ہے۔ کھیتوں اور فصلوں میں استعمال ہونے والی کیمیائی کھادیں اور مختلف زرعی ادویات بھی زمین کو آلودہ کرتی ہیں۔ ان کی وجہ سے زمین کی زرخیزی متاثر ہوتی ہے۔ بہت سے مفید کیڑے مکوڑے اور پرندے بھی ہلاک ہو جاتے ہیں نیز پرندوں کی کئی نسلیں اب ناپید ہوتی جا رہی ہیں۔



ماحول کی آلودگی

گاڑیوں، کارخانوں، فیکٹریوں، مشینوں، ریڈیو اور ٹیلی وژن وغیرہ سے شور کی آلودگی پیدا ہوتی ہے۔ بلند، تیز اور بے ہنگم آوازوں کے شور سے قوتِ سماعت متاثر ہوتی ہے۔ طبیعت میں چڑچڑاپن پیدا ہوتا ہے۔ ذہن پر بے شمار منفی اثرات مرتب ہوتے ہیں۔ بلڈ پریشر اور دل کی بیماریاں پیدا ہوتی ہیں۔

ماحول کی آلودگی کی بڑی وجوہات میں صحت و صفائی کے ناقص انتظامات، کوڑے کرکٹ کو ٹھیک طریقے سے ٹھکانے نہ لگانا اور جنگلات کی بے دریغ کٹائی شامل ہیں۔ ترقی یافتہ ممالک میں ملک کے کم از کم چوتھائی رقبے پر جنگلات ہیں، جبکہ پاکستان میں پانچ فی صد سے بھی کم رقبے پر جنگلات ہیں اور ان میں بھی بے دریغ کٹائی کی وجہ سے کمی واقع ہو رہی ہے۔ جنگلات بے شمار فوائد کے علاوہ ہوا کو قدرتی طور پر صاف کرنے کا ذریعہ ہیں۔ جنگلات کی کٹائی سے ماحول میں کاربن ڈائی آکسائیڈ کا اضافہ ہو رہا ہے۔ اس سے فضائی آلودگی میں اضافے کے علاوہ زمینی درجہ حرارت بھی بڑھ رہا ہے۔ زمینی درجہ حرارت میں اضافہ بے شمار دیگر مسائل کا پیش خیمہ ہے۔

ماحول کی بہتری کے لیے حکومت کو چاہیے کہ جنگلات کی بے دریغ کٹائی کو سختی سے روکے۔ جنگلات کا رقبہ بڑھانے کی کوشش کرے۔ شجرکاری کی مہمات چلائے۔ عوام کو زیادہ سے زیادہ درخت لگانے کی ترغیب دے۔ دُھواں چھوڑنے والی گاڑیوں پر پابندی لگائے۔ کارخانوں کے مالکان کو پابند کرے کہ وہ مضر گیسوں، دُھوئیں کے اخراج اور زہریلے گندے پانی کے اخراج کو روکنے کے لیے پلانٹ لگائیں۔ حکومت عوام میں ماحول کی آلودگی سے متعلق شعور پیدا کرے۔

ہم میں سے ہر فرد کو چاہیے کہ ماحول کی بہتری کی کوشش کرے اور ماحول کو صاف ستھرا رکھے۔ صفائی تو ہمارے لیے نصف ایمان کا درجہ رکھتی ہے۔ ہمیں چاہیے کہ پانی کو آلودہ ہونے سے بچائیں اور زیادہ سے زیادہ درخت لگا کر ماحول کو خوشگوار بنائیں۔

مشق

الفاظ	معنی
مضر	غیر مفید / نقصان پہنچانے والا
آبی	پانی سے متعلق
فضائی	ہوا سے متعلق
عوامل	اسباب / وجوہات
بے دریغ	بغیر سوچے سمجھے کام کرنا
نباتات	وہ چیزیں جو زمین سے اُگی ہوں جیسے جڑی بوٹیاں، پودے
عارضہ	مرض، بیماری، روگ

(الف) مندرجہ ذیل سوالات کے مختصر جوابات لکھیے۔

- ۱۔ ماحول کسے کہتے ہیں؟
- ۲۔ آلودگی کیا ہے؟
- ۳۔ ماحول کی آلودگی کی بڑی بڑی قسمیں کون سی ہیں؟
- ۴۔ فضائی آلودگی سے انسانی صحت پر کیا اثرات مرتب ہوتے ہیں؟
- ۵۔ آلودہ پانی کے استعمال سے کون کون سی بیماریاں پیدا ہوتی ہیں؟
- ۶۔ زمین کی آلودگی کی وجوہات کیا ہیں؟
- ۷۔ شور کی آلودگی انسانی صحت پر کیسے اثر انداز ہوتی ہے؟
- ۸۔ جنگلات کا قدرتی فائدہ کیا ہے؟



ماحول کی آلودگی

(ب) نیچے دیے گئے سوالات کے تفصیلی جوابات لکھیے۔

- ۱۔ ماحول کی آلودگی کی اقسام اور ان کے اثرات پر تفصیل سے روشنی ڈالیں۔
- ۲۔ شور کی آلودگی سے پیدا ہونے والے مسائل اور ان کے حل کے لیے تجاویز پیش کریں۔
- ۳۔ جنگلات کی کمی کی وجوہات اور اس کے ماحول پر مرتب ہونے والے اثرات بیان کریں۔
- ۴۔ پانی کی آلودگی کے اسباب اور اس سے پیدا ہونے والے مسائل پر تفصیل سے بات کریں۔
- ۵۔ ماحول کی آلودگی کو کم کرنے کے لیے حکومت اور عوام کو کیا اقدامات کرنے چاہئیں؟
- ۶۔ کارخانوں کا گنداء، زہریلا پانی اور فاضل مادے فضائی، آبی اور زمینی آلودگی کا کس طرح باعث بنتے ہیں؟ وضاحت کریں۔

(ج) جملہ پڑھ کر سبق کے مطابق درست جواب پر (✓) کا نشان لگائیے۔

۱۔ زمینی درجہ حرارت میں اضافے کا بڑا سبب کیا ہے؟

- | | | | |
|--------------------------|------------------|--------------------------|------------------------------|
| ☐ | جنگلات کی زیادتی | ☐ | کاربن ڈائی آکسائیڈ کی زیادتی |
| ☐ | آکسیجن کی زیادتی | ☐ | شور کی زیادتی |

۲۔ فضائی آلودگی کا سب سے بڑا سبب کیا ہے؟

- | | | | |
|--------------------------|---------------|--------------------------|------------------------|
| ☐ | زیر زمین مادے | ☐ | گنداپانی |
| ☐ | گاڑیوں کا شور | ☐ | زہریلی گیسیں اور دھواں |

۳۔ آج دنیا کا بڑا مسئلہ کیا ہے؟

- | | | | |
|--------------------------|-------------------------|--------------------------|------------------------|
| ☐ | آلودگی | ☐ | ملیریا سے اموات |
| ☐ | ضروریات زندگی کی فراہمی | ☐ | ذرائع نقل و حمل کی کمی |



۴۔ پیٹ کی بیماریاں پیدا ہوتی ہیں:

آبی آلودگی سے	فضائی آلودگی سے
شور کی آلودگی سے	زمینی آلودگی سے

۵۔ ماحول کی آلودگی کی سب سے بڑی وجہ کیا ہے؟

آبی حیات	جنگلات کی کٹائی
صفائی کا خیال رکھنا	زراعت

(د) جملے مکمل کریں۔

- ۱۔ جنگلات کی کٹائی سے ماحول میں _____ کا اضافہ ہو رہا ہے۔
- ۲۔ پرندوں کی کئی نسلیں اب _____ ہوتی جا رہی ہیں۔
- ۳۔ انسانی سرگرمیاں قدرت کے _____ کو بگاڑ دیتی ہیں۔
- ۴۔ مضر تبدیلیاں ماحول کی _____ کہلاتی ہیں۔
- ۵۔ انسان اور اس کے ارد گرد کی تمام جاندار اور بے جان اشیاء _____ کہلاتی ہیں۔

(ه) نیچے دیے گئے جملوں کے آگے (صحیح / غلط) جواب منتخب کریں۔

- ۱۔ قدرت نے ماحول کی تمام اشیاء میں توازن قائم نہیں کیا۔
- ۲۔ آلودہ پانی کے استعمال سے ہیضہ اور یرقان جیسی بیماریاں پیدا ہوتی ہیں۔
- ۳۔ کیمیائی کھادیں اور زرعی ادویات زمین کی زرخیزی میں اضافہ کرتی ہیں۔
- ۴۔ پاکستان کے کم از کم چوتھائی رقبے پر جنگلات موجود ہیں۔
- ۵۔ جنگلات کاربن ڈائی آکسائیڈ کے اخراج کو کم کرنے میں مددگار ہیں۔



ماحول کی آلودگی

لکھائی کی مہارت

(و) درج ذیل الفاظ کو جملوں میں استعمال کریں۔

بے ہنگم

آبی حیات

قوتِ سماعت

اثر انداز

پیش خیمہ

عملی سرگرمی

(ز) ماحولیاتی آلودگی پر مبنی چارٹ بنائیں جس میں اپنے ماحول سے چند ایسی چیزوں کی فہرست بنائیں جو آلودگی کا باعث بنتی ہیں اور ان کے حل کے لیے تجاویز پیش کریں۔ ماحولیاتی آلودگی پر مبنی چارٹ بنا کر کمرہ جماعت میں آویزاں کریں۔